

ئۇيغۇرلار ۋە ئۇلارنىڭ تۇرمۇش

مەدەنىيىتى توغرىسىدا

ئابدۇشۈكۈر مۇھەممەتئىمىن

ئۇيغۇرلار شىنجاڭ ئۇيغۇر ئاپتونوم

رايونىمىزدا توپلىشىپ ياشايدىغان

غوللۇق، يەرلىك مىللەت ۋە

ئاپتونومىيە ھوقۇقى يۈرگۈزگۈچى

مىللەت. ئۇيغۇرلار پارچە ھالەتتە،

جۇڭگونىڭ بىر قاتار چوڭ شەھەرلىرىدە

خىزمەت ۋە تىجارەت قىلدۇ. ئۇيغۇرلار
جۇڭگودىن باشقا، قازاقىستان،
قىرغىزىستان، ئۆزبېكىستان،
تاجىكىستان، تۈركمەنىستان
(ئاساسلىقى بايرام ئەلى رايونى)،
پاكىستان، ئەرەبىستان، تۈركىيە،
ئاۋسترالىيە، گېرمانىيە، روسىيە،
ئامېرىكا قاتارلىق دۆلەتلەردە
كۆرۈنەرلىك نوپۇستا، مۇئەييەن
جامائەت تۈركۈمى شەكىلدە ياشايدۇ.

ئۇيغۇرلار ھازىر دېھقانچىلىق،

باغۋەنچىلىك، ھۈنەرۋەنچىلىك،
سودا-سېتىق، مەدەنىيەت - مائارىپ
قاتارلىق كەسىپلەر بىلەن شۇغۇللىنىدۇ.
ئۇلار ھازىر بازار ئىگىلىكىنى مەركەز ۋە
تەكشۈرۈپ قىلغان ھازىرقى زامان
ئىقتىسادىي تۇرمۇشىغا بارغانسېرى
ئۆزلەشمەكتە. ئۇيغۇرلار نوۋەتتە
تارىخىي تەرەققىياتنىڭ يېڭى
قاتلىمىنى ھاسىل قىلماقتا.

ئۇيغۇرلار مەركىزىي ئاسىيا
تېپىدىكى قەدىمكى قەبىلە ۋە

خەلقلەردىن تەشكىل تاپقان. جۇڭگو
ۋە چەتئەل ئالىملىرى ئۇيغۇرلارنىڭ
مىللەت مەنبەسى توغرىسىدا كۆپ
ئىزدەندى. ئۇلار مىلادىدىن
3000-2000 يىل ئىلگىرى شىمالىي
ئالتاي دالىسىدىكى
ئاندرونوۋ-منوسپىنك رايونلىرىدا
ياشىغان ئارى (ئارىيان) قەبىلىلىرى،
سىكتاي-ساك خەلقلىرىنى
ئۇيغۇرلارنىڭ ئەڭ قەدىمكى ۋە
ئاسىياچە ئاق جىنسلىق (ئاق
تەنلىك) ئەجدادلىرى دەپ قاراشماقتا.

قەدىمكى جەسەتلەرنىڭ باش سۆڭەك
ئانالىزى، قان تىپى، قەدىمكى
ئارىيان-سكتاي-ساک ئەپسانە
فولكلورى، كىيىنىش ۋە مۇزىكا،
ئۇسسۇل، بايرام، سەيلە-مەرىكىلىرى
بۇ مۇھاكىمىگە كۈچلۈك ئىسپات
ھازىرلاپ بەردى. ئەينى زاماندىكى
«ئات مەدەنىيىتى» بۇ كەڭ ماكاندا
جۇڭگونىڭ رەسمىي يىلنامىلىرىدا
«ئۇلۇغخور» دەپ ئاتالغان
ئارىيان-سكتاي-ساک خەلقلەرنىڭ
زور يۇغۇرۇلۇشىنى مەيدانغا كەلتۈردى.

ئارىيان - سىكتاي - ساك قەبىلىلىرى

مىلادىدىن ئىلگىرىكى

-2000 يىللاردىن تاكى 6، 5

ئەسىرلەرگىچە غەرب، جەنۇب ۋە

شەرققە يۆتكىلىپ، ئىران ئېگىزلىكى،

ھىندىستان زېمىنى ۋە چىلەن تاغلىرى

ئەتراپىغا كېڭەيدى ۋە ئىرانى

خەلقلىرى، ھىندىستان

ئارىيان - ساكلىرى، تارىم ساكلىرى ۋە

توخار قەبىلىلىرىنىڭ مىللەت

تەركىپىگە سالماقلىق تەسىر كۆرسەتتى.

مىلادىدىن ئىلگىرىلا ساكلارنىڭ ئاسنا

قەبىلىلىرى بىلەن موڭغۇللۇقىد
(موڭغۇل ئىرقى) تىپىدىكى ئاشىد
قەبىلىلىرى ئاسنا ئۇرۇقىنى ئاساس
قىلىپ قۇشۇلدى. نەتىجىدە مەركىزىي
ئاسىيا ئۇلۇغخۇرلىرىنىڭ
-2 تۈركۈمى - تۈرۈكلەر مەيدانغا
چىقتى. ئۇيغۇرلار ئەنە شۇ
ئارىيان - سىكتاي - ساك خەلقىنىڭ
يىراق ئەۋلادى، تۈركىي تۈركۈمنىڭ
يېقىن ئەۋلادى ھېساپلىنىدۇ.

جۇڭگو يىلنامىلىرىدە غەربىي

جوسۇلالسى زاماندىكى ھازىرقى
گەنسۇ (كەڭ ساي) ۋە ئوردۇس
ئوتلىقى ئەتراپىدا ياشىغان گۇيىفاڭ،
دى - زەي قەبىلىلىرىنى كېيىنچە بايقال
كۆلى ئەتراپىدا ياشىغان دىڭلىك
(دەنلەن) خەلقنى ئۇيغۇرلارنىڭ
بىۋاسىتە مەنبەلىرىدىن بىرى دەپ
قارغۇچىلارمۇ بار. ئۇلار دىڭلىكلارنىڭ
شەرقى ۋە غەربى دىڭلىكلارغا
ئايىرىپ، بايقالدىن يېنسە يىگىچە،
يېنسە يىدىن يەتتە سۇ ۋە سىر دەرياسى
ساھىللىرىغىچە ياشىغان دەپ قارايدۇ.

يېقىنقى يىللاردىن بۇيان
دىڭلىڭلاردىن باشقا، قەدىمكى
تۇرپان، كروران ئاھالىلىرى بولغان
ئۇجىيې، ئۇخۇۋە قوش قاڭقىل
قەبىلىلىرىنى ئۇيغۇرلارنىڭ مىللەت
مەنبەسى دېگەن قاراشلارمۇ مەيدانغا
چىقتى.

ئۇيغۇرلار مەركىزىي ئاسىيادىكى
قەدىمكى مىللەت،
ئارىيان - سىكتاي - ساك - تۈركىي
خەلقلەر تۈركۈمىدىكى مەدەنىيەتلىك

خەلق. ئۇلارنىڭ جىسمانىي
خۇسسىيىتى ۋە قان ئالاھىدىلىكى، تىل
ۋە ئەدەبىيات-سەنئەت ئالاھىدىلىكى،
مىللىي ئېتنوگرافىك تۇرمۇش ئادىتى ۋە
تۇرمۇش ئالاھىدىلىكى ئۇيغۇرلارنىڭ
ناھايتى يىراق تارىخىي قاتلاملىرىنى،
تارقىلىش ماسشىتابىنى، مىللەت
مەنبەسى ۋە ھەرخىل تەركىبلەرنى،
ئۆزلەشتۈرۈش ئىقتىدارىنى،
ئەجدادلىرىنىڭ بارلىق مۇنەۋۋەر
فولكلورى ۋە تۇرمۇش مەدەنىيىتىگە
تولۇق ۋارىسلىق قىلىش سالاھىيىتىنى

چۈشەندۈرۈپ بېرىدۇ.

ئۇيغۇرلار ئوتلاق مەدەنىيىتى،
ئاتلىق كۆچۈش قىسمەتلىرى، بوستان
مەدەنىيىتى، يىپەك يولى ئالاقىلىرى،
كۆپخىل دىنىي مەدەنىيەت
باسقۇچلىرىنى باشتىن كەچۈردى.

ئورخۇن ۋادىسىدىن تارىم
ۋادىسىغىچە كۆچكەن ۋە بۇ يەردىكى
ساک، توخار، سوغدىلارنى ئۆزلەشتۈرۈپ
مەيدانغان كەلگەن دېگەندە، يەنىلا

ئورخۇن ئۇيغۇرلىرى بىلەن تارىم
ۋادىسىدىكى ساك، ئورخۇن
سوغدىلارنىڭ قايسى تارىخىي قاتلامدا
قانداق تىلدا سۆزلەشكەنلىكىدىن
قەتئەنە زەر، ئورتاق ھالدا مەركىزىي
ئاسىيا ئۇلۇغ خورلىرى بولغان ئارىيان
تۈركىمى ۋە تۈركىي تۈركۈمىگە بولغان
تېرەن يىلتىزداشلىقنى ئالدىنقى شەرت
قىلىش كېرەك. بۇ خەلقلەر كۆچمە
چارۋىچىلىق ۋە «ئات مەدەنىيىتى»
تۈپەيلىدىن مەركىزىي ئاسىيا
رايونىغا-مۇھىمى تارىم ۋە سر

دەريالىرى ۋادىلىرىغا، بايقال ۋە
موڭغۇل ئوتلاقلىرىغا كەڭ تارقىلىپ
ياشدى. ئۇلار جۇڭگو ۋە ئىران
(ئاخمانى) ئىمپېرىيىلىرىگە يېقىن
جايلاردا ھاكىمىيەت مەركەزلىرىنى
بەرپا قىلغان ھون ۋە ساك
ئەنئەنىلىرىگە دېپەرىلىك ۋارىسلىق
قىلدى. ئورخۇن ئۇيغۇر خانلىقى
يىمىرىلىپ، ئۇيغۇرلار غەربكە
كۆچكەندىن كېيىنمۇ خان ئورۇقى
بولغان ياغلاقارلار گەنجۇ ئۇيغۇر
خانلىقىنى قۇرغاندىن باشقا، ئادىزلار

باشچىلىقىدىكى باشقا ئۇيغۇر
قەبىلىلىرى قوچۇ، كۈسەن، قەشقەر،
سۇياب-سر دەرياسى ۋادىسىغا
يۆتكىلىپ ئىدىقۇت ئۇيغۇر خانلىقى،
كۈسەن ئۇيغۇر خانلىقى ۋە قاراخانىيلار
ھاكىمىيەتلىرىنى بەرپا قىلدى. خوتەن
ياغلاقلار قالقالۇخانى داۋاملىق گەنجۇ
ياغلاقلار ئۇيغۇر خانلىقى بىلەن
قۇدلىق مۇنا سۋىتىنى ساقلىدى. بۇ،
ئورخۇن ۋە گەنجۇ، خوتەن
ياغلاقلارلىرىنىڭ قەبىلىۋى يېقىنلىقىدىن
دېرەك بېرىدۇ.

بۇ خۇددى ئۇيغۇرلار قەدىمكى
سەمەرقەند ھاكىمى ئاپراسياپنى
ئۆزىنىڭ قەھرىمان پادىشاھى دەپ
ئىزچىل ھۆرمەتلەپ كەلگىنىگە
ئوخشاش ئەھۋال.

ئۇيغۇرلارنىڭ ئېتنونىمى (مىللەت
نامى) قاچان كېلىپ چىققانلىقى
نامەلۇم. بىرىنچىدىن، بۇ ئېتنونىمنىڭ
پەيدا بولغان ۋاقتىنى ئۇيغۇرلارنىڭ
دەسلەپكى ئېتنىك تۈركۈمىنىڭ

مەيدانغا كەلگەن ۋاقتى قىلىپ
بېكىتىۋالغى بولمايدۇ. ئىككىنچىدىن،
ئۇيغۇر دەپ ئاتالغان قەبىلە دەسلەپ
ياغلاقلار باشچىلىغىدىكى ئۇيغۇر
ئىتتىپاقىغا قاتناشقان بىر قەبىلىنىڭ
نامى بولۇپ، بۇ خاسىيەتلىك نام
پۈتۈن ئۇيغۇر ئىتتىپاقى ۋە ئورخۇن
ئۇيغۇر خانلىقىنىڭ ئورتاق نامى
قىلىپ قوبۇل قىلىنغان، ئورخۇن ئۇيغۇر
خانلىقى يېمىرىلگەندىن كېيىنمۇ
گەنجۇ، ئىدىقۇت، كۈسەن خانلىقلىرى
ئۆز سەلتەنەت ناملىرىغا ئۇيغۇر

ناملىرىنى قۇشۇپ ئىشلەتكەن.
ھازىرقى يۈگۈ - سېرىق ئۇيغۇرلارمۇ ئۆز
نامىنى ياغلاقلار ياكى باشقا قەبىلە
نامىدا ئەمەس، بەلكى ئۇيغۇر نامىدا
ئىشلەتتى.

«ئۇيغۇر» ئىبارىسى ئومۇمى
مەنىدە «ئۇيۇشۇش، ئۇيۇشماق»
مەنىدە ئىزاھلانماقتا.

ئۇيغۇرلارنىڭ تۇرمۇش مەدەنىيىتى
ئۇلارنىڭ ئۇيغۇر نامىنى قوللىنىشى ۋە

سىياسى ھاكىمىيەت ئورنىتىشىدىن
خېلى بۇرۇنلا تەدرىجىي شەكىللەندى
ۋە ئۇيغۇر ھاياتىنىڭ ھەرقايسى
تارىخىي قاتلاملىرىدا داۋاملىق
راۋاجلىنىپ، تۇرمۇش مەدەنىيىتى
ئىزچىللىقى بىلەن تارىخىي قاتلاملىقى
زەنجىر ھالقىسىنى ھاسىل قىلدى. بىز
ھازىرقى ئۇيغۇرلارنىڭ تۇرمۇش
مەدەنىيىتىگە نەزەر سالساق،
ئۇيغۇرلارنىڭ مۇكەممەل
ئېتنولوگىيىلىك تۇرمۇش مەدەنىيىتىگە
ئىگە ئېتنىك مىللەت ئىكەنلىكىنى

جە زىمىلەشتۈرىمىز.

ئۇيغۇر تارىخىدا جە ئىگىۋار
ئاياللار، ھاكىمىيەتكە قاتناشقان
تۈركەن خاتۇندەك ئاياللار، شائىرە ۋە
مائارىپچىلار خېلى كۆپ بولغان.
تۇغۇت مۇناسىۋىتى بىلەن ئانا-بالىلار
مەبۇدىسى ئوماي ئانىغا
(ئىسلامىيەتتىن كېيىن بوۋى پاتىمىگە)
سېغىنىش، بالىنىڭ قىرىق سۈيى، ئات
قۇيۇش مۇراسىمى، بۆشۈك تويى، ئوغۇل
بالا يەتتە ياشقا توشقاندا خەتنە

قىلدۇرۇپ مۇراسىم ئۆتكۈزۈش ،
پەرزەنتلىرىنى مەكتەپكە ياكى
ھۈنەرگە بېرىش ئادەتلىرى ئىزچىل
ساقلىنىپ كەلدى .

ئۇيغۇرلاردا نىكاھ مۇناسىۋىتى
بىلەن چاي ئىچكۈزۈش ، توي
ئالدىدىكى مەسلىھەت چايلىرى ،
نىكاھ ئوقۇپ قىز-يىگىتنىڭ رازىلىقىنى
ئېلىش ، توي مۇراسىمى ، يىگىت-قىزلار
ئولتۇرۇشى ، قۇدىلار چىللاقلىرى ئىزچىل
ساقلىنىپ كەلدى . ئۇيغۇرلاردا دەپنە

مۇراسىمى ھەرقايسى دىنىي
مەدەنىيەتلەر تەسىرىدە ھەرخىل
بولسىمۇ، ئەمما مېپىتنى پاكىزە يۇيۇپ
كېپەنلەش، ھازىدارلار ئاق رومال
سېلىپ، ئاق بەلۋاغ باغلاپ يىغا-زارە
قىلىش، مېپىتنىڭ نامىزىنى چۈشۈرۈش،
جىنازىنى ئالمىشىپ تالىشىپ كۈتۈرۈپ
قەبرىستانلىققا ئېلىپ بېرىش، لەھەتتە
مېپىتنىڭ يۈزىنى قىبلە (غەرب)
تەرەپكە قىلىپ ياتقۇزۇش، ئىچ
گورنىڭ ئاغزىنى كېسەك بىلەن ئېتىپ،
تاش گورنى تۇپا بىلەن كۆمۈش، قەبرى

بېشىدا مېپىتنىڭ ئىجابىي تەرىپىگە
گۇۋاھلىق بېرىش، قەبرە تېشى - گۈمبەز
ئورنىتىش، مېپىتنىڭ يەتتە، قىرىق، يىل
نەزىرلىرىنى ئۆتكۈزۈش ئادەتلىرى
بىردەك ئىزچىل بۇلۇپ كەلدى.

ئۇيغۇرلار ۋە ئۇلارنىڭ ئەجدادلىرى
مېپىت سۆڭىكىنى كاھىش (ساپال)
ساندۇققا سېلىپ يەرلىككە قويۇش،
مېپىتنى تاش گۆرگە كۆمۈش، مېپىتنى
ئاستىغا ياغاچ شادا قويۇلغان گۆرگە
ياتقۇزۇپ، ئۈستىگە قىزىل تۇپراق ۋە
قۇم تۆكۈپ كۆمۈش، شام گۆرگە

قويۇش قاتارلىق دەپنە قىلىش
ئۇسۇللىرىنىمۇ قوللاندى .

ئۇيغۇرلاردا ھېيت - ئايەملەر
قەدىمكى تەقۋىم (كالىپندار)
قائىدىلىرى بويىچە ئۆتكۈزۈلۈپ
كەلدى . «نەۋرۇز» (نورۇز) بايرىمى ،
«كۆك مەشرىپى» ، «سۇ مۈلەك»
ئايەملىرى باھار - نورۇز بايرىمىدىن
ئىبارەت بولۇپ ، بۇ بايرام يىراق
قەدىمكى زامانلاردىن بېرى ئۇيغۇر ۋە
ئۇنىڭغا قېرىنداش مىللەتلەرنىڭ يېڭى

يىل بايرىمى بولۇپ كەلدى. ئۇيغۇرلار
يەنە «قىزىل كۈل سەيلىسى»، «قوغۇن
سەيلىسى» قاتارلىق يازلىق-كۈزلۈك
بايراملارنى ئۆتكۈزىدۇ. بۇددىزم
مەزگىلىدە بەش يىلدا بىر قېتىم
ئۆتكۈزۈلدىغان «بۇرھان (بۇت)
يۆتكەش» مۇراسىملىرى بولغان ئىدى.
ئىسلامىيەتتىن كېيىن، قۇربان ھېيت،
روزا ھېيت ئايەملىرى نورۇز بايرىمى
بىلەن قۇشۇلۇپ ئۇيغۇرلارنىڭ
ئاساسلىق بايراملرى بولۇپ قالدى.
ئۇيغۇرلاردا يېقىنقى يىللارغىچە

(يېزىلاردا ھېلىمۇ بار) قورۇ ئىگىلىكى
ھەر بىر چوڭ ئائىلىنىڭ تۇرمۇش
ھۆججە يېزىسى بولۇپ كەلدى. چۆللۈكلەر
بىلەن قورشالغان ھەرقايسى
بوستانلىقلار قويۇق دەرەخلەر، ئېقىن
سۇلار، ئۆم ئولتۇراقلاشقان ئاھالىلەر
بىلەن قاپلىنىپ قالماستىن، بەلكى
ھەرقايسى قورۇلارمۇ مېۋىلىك باغ،
ئۆزۈم باراڭلىرى بىلەن قاپلىنىدۇ،
ئۇيغۇر قورۇلىرى نەقىشلىك دەرۋازە،
پېشايۋان، ئايۋان-ساراي،
ئوغۇل-قىزلار ئۆيلىرى، قازناقلار بىلەن

بىر يۈرۈش قىلىنىدۇ. بەزى قورۇلار
بالخانا ئۆيلەرنىمۇ ئۆز ئىچىگە ئالىدۇ.
كۆپىنچە ئۆيلەر گەجلەنگەن ۋاسا
بىلەن جۇپ قىلىپ يېپىلىدۇ. ھەرخىل
نەقەشلىك مېھراب (مەرەپ) ، تەكچە
ۋە مورىلار بىلەن بېزىلىدۇ.

ئۇيغۇرلار ناخشا-ئۇسسۇل ،
مۇزىكىغا ئەزەلدىن ھېرىسىمەن
مىللەت ، ئۇلار قەدىمكى مۇراسىملار ،
مىلىس - مەشرەپلەر ئاساسىدا يەرلىك
خەلق مۇقام - مەشرەپ - سەنەملەرنى

شەكىللەندۈردى. مىلىس - مەشرەپلەر
ئۇيغۇر خەلقىنىڭ ئەنئەنىسى
ئېتنوگرافىيە مەكتىپى، ئەخلاق - ئەقىل
مەكتىپى، ناخشا - ئۇسسۇل مەكتىپى
بولۇپ كەلدى. شۇ ئاساستا ئۇيغۇر
كىلاسسىك مۇزىكىسى «ئون ئىككى
مۇقام» شەكىللەندى.

ئۇيغۇرلار خەلق فولكلورى - ئېغىز
ئەدەبىياتىغا باي خەلق. ئەڭ يىراق
شاماننىزم ئەپسانىلىرىدىن بۇددىزم
دەۋرى ھىكايە تىلىرىگىچە، قەدىمكى

قەھرىمانلىق رىۋايەتلىرى ، ئەجداد
سېغىنىش رىۋايەتلىرى بولغان ، «بۆرە
ھېكايىسى» ، «ئوغۇز نامە» ،
«ئاپراسياپ رىۋايىتى» ، «چىستانى
ئىلىك بەك رىۋايىتى» ، «دەدە
قورقۇت» ، «تۇمارس» ،
«غېرىب-سەنەم» قاتارلىقلار بىلەن
مىڭلىغان تارىخىي قۇشاقلا، لەتىپە ۋە
ئەقلىيە سۆزلەر ئۇيغۇر خەلق
ئەدەبىياتىنىڭ ئۇلىنى سالدى .
ئۇيغۇرلار خەلق ئەدەبىياتى ئاساسىدا
يازما ئەدەبىيات ۋە كلاسسىك

ئەدەبىيات دۇردانلىرىنى ياراتتى.
ئۇنىڭ ئەڭ بۈيۈك سەمەرىسى
«قۇتادغۇ بىلىك» تىن ئىبارەت. ئۇيغۇر
كىلاسسىك ئەدەبىياتى ئۇيغۇرلاردىكى
پەلسەپىۋى، دىنىي، ئەخلاقىي،
تارىخىي، ھوقۇقىي كۆز قاراشلارنى
شېئىرىي تۈستە ئىپادىلەپ، ئۇيغۇر
روھىيەت تارىخى ۋە تەپەككۈر
تارىخىنىڭ باي، رەڭدار خەزىنىسىنى
ھاسىل قىلدى.

ئۇيغۇرلار ۋە ئۇلارنىڭ

ئەجدادلىرى قەدىمكى زامانلاردىن
باشلاپ تەسۋىرىي سەنئەت
ھېرىسمەنلىرى ئىدى. ئۇلار قىيالارغا
تۇرمۇش ئوبرازلىرىنى چىكىپ، بالباللار
ۋە تاش پۈتۈك (ئابدە) لەرنى
ئورنىتىپ، ئالتۇن، مىس -
كۈمۈشلەردىن زىبۇ-زىننەتلەرنى
ياساپ، كاھىش، قاش (قاشپىشى) تىن
گۈزەل تۇرمۇش بۇيۇملىرىنى ياساپ،
تاشكېمىر سەنئىتى بىناكارلىق،
ھەيكەلتىراشلىق، تام رەسساملقى،
ياغاچ ئويما، تاختا سىزما، مېتال ۋە

توقۇلمىلارغا رەسىم ئىشلەشتە ئالدىنقى
سەۋىيەگە يەتتى. شىنجاڭدىن
تېپىلغان زور ئاستېر
(ئاتەشپەرەستلىك)، بۇددا ۋە مانى
دىنغا ئائىت تەسۋىرىي سەنئەت
يادىكارلىقلىرىنىڭ قالدۇقلىرى ھېلىمۇ
جاھان تەتقىقاتچىلىرىنى مەپتۇن
قىلماقتا.

ئۇيغۇرلار قەدىمدىن تارتىپ
تاماق مەدەنىيىتىدە مەركىزىي ئاسىيا
خەلقلىرى ئارىسىدا ئالدىنقى

شۆھرەتكە ئىگە. تاماق مەدەنىيىتى بىر
مىللەتنىڭ تۇرمۇش مەدەنىيىتىنىڭ
يىراق تارىخى قاتلاملىرى بىلەن
ئۇنىڭ ئېرىشكەن كامالەت
دەرىجىسىنى كۆرسىتىدۇ. قايسى بىر
تەتقىقاتچى: ئۈزۈپ تاشلاپ ياكى
پىچاقتا كېسىپ ئېتىلىدىغان سۇيۇقئاش
بىلەن ئىنچىكە سوزۇلغان ئەشمە
(لەغمەن) ئارىسىدا بىر مىڭ يىللىق
مۇسۇپە ياتىدۇ، دەپ توغرا ئېيتقان
ئىدى. تونۇردا ھازىرلىنىدىغان
ھەرخىل تائاملار، ئۆپكە، ھېسىپ،

پېتىر مانتا ۋە ئەۋرابا قاتارلىق ئۇيغۇر
تائاملىرىغا ئايرىن ئېيتمايدىغان
كىشى بولمىسا كېرەك. قوچۇ
ئۇيغۇرلىرى ئىشلەپ چىقارغان
ھەرخىل مەيزاب ۋە ھاراقىلار ھەتتا تاڭ
تەيزۇڭنىمۇ ھەيران قالدۇرغانىدى.
ئۇيغۇر تائاملىرى يىپەك يولى ئوتتۇرا
بەلۋېغىغا جايلاشقان ئۇيغۇر خەلقىنىڭ
پىداكارانە مېھماندوستلۇق
ئەنئەنىسىگە ھەسسە قوشتى. ئۇيغۇر
تائاملىرى، ئۆز نۆۋىتىدە ئوزۇقلۇق ۋە
تېبابەت قاندىلىرىگە ئۇيغۇن بولۇش

بىلەن يەنە شەرق - غەرب
خەلقلىرىنىڭ ئورتاق ئىشتىھاسىغا
ئۇيغۇن بولدى .

ئۇيغۇرلارنىڭ كېيىنكى مەدەنىيىتى
يىراق تارىخى ئىزچىللىققا ئىگە بولۇپ
كەلدى . بىز بازىرىق ، قاراسۇق ،
ئەسكى قەلئە ، كونا كروران ، قەدىمكى
قۇمۇل قارا دۆۋە قاتارلىق
قەبرىستانلىقلار بىلەن سىكتاي - ساك
سىزما يادىكارلىقلىرى ، بۇددا
تاشكېمىرلىرىدىكى تام رەسىملىرى ،

ئۆتكەن ئەسرنىڭ ئاخىرى ۋە مۇشۇ
ئەسرنىڭ باشلىرىدا چەت ئەل
ئېتنوگرافلىرى سۈرەتكە ئالغان ئۇيغۇر
كىشىلىرىنىڭ كىيىنىشلىرىدىن ئۇيغۇر
كىيىم مەدەنىيىتىنىڭ تۇرمۇش، ئاتلىق
يۈرۈش، جەڭ ئېھتىياجىغا لايىق
بولۇشتىن تاشقىرى، يەنە غايەت زور
ئېستېتىك ئالامەتلىرىگە، ھەتتا
مانىرىزىملىق (زىننەت ۋازلىق)
ئالاھىدىلىكلىرىگە ئىگە بولغانلىقىنى
بايقايمىز. بۇ ھال مىلادىدىن
ئىلگىرىكى جاۋلىن ۋاڭنىڭ، مىلادىنىڭ

بېشىدىكى شەرقىي خەن سۇلالىسىنىڭ،
شمالىي سۇلالىلەرنىڭ، ئوتتۇرا تاڭ
زامانىنىڭ «خۇركىمى» قىزىقىش
دولقۇنىنى شەكىللەندۈردى. ئۇيغۇرچە
كىيىنىش، زىبۇ-زىننەت، ئاتقا مىنىش
ۋە ساز- ئۇسسۇل، ھەتتا مەي
مەدەنىيىتى نۇرغۇن شائېرلارنىڭ
شېئىرىي مىسرالىرىغا ئىلھام بەردى.

ئۇيغۇرلارنىڭ تۇرمۇش
مەدەنىيىتىدە ئۇيغۇر سادا-تېجارتى
كۆرۈنەرلىك سالماقنى ئىگىلەيدۇ.

ئۇيغۇرلار ئەڭ يىراق ئەجدادلىرىدىن
سىكتايلىرنىڭ ئاتلىق - تۆگىلىك
جاھانكەشتىك ئەنئەنىسىنى
ئۆزلەشتۈردى. ئۇلار قاشتېشى ۋە
ئالتۇن سودىسى، يىپەك يولى سادا
تىجارىتىدە ئوتتۇرا تۈزلەڭلىك بىلەن
ئىران، ۋىزانتىيە ئارىسىدىكى سودىنى
تىزگىنلىدى. مەشھۇر سودا ئاھالىسى
دەپ ئاتالغان سوغدىلارنى ئۆز مىللىي
تەركىبىگە سىڭدۈرۈپ، ئىران
سودىگەرلىرىنى سۇندۇردى ۋە سۇڭ
سۇلالىسىنىڭ سودا ۋازارىتىنى بىكار

قىلىپ، ئۇيغۇر سودا سارىيى قۇرۇشقا
ئىقتىسادىي جەھەتتىن بېسىم
كۆرسەتتى. ئۇيغۇر سودىگەرلىرى
ياسىداق سودا دۇكانلىرى، مەيخانا
ئېچىپ، ئۆز زېمىنىدا مال سېتىش ۋە
يەرمەنكە بىلەن شۇغۇللانغۇچى
«ھەتتار» لاردىن پەرقلىق ھالدا،
دۆلەت، رايون ھالقىپ، يېنىك ۋە
قىممەت باھالىق بۇيۇملارنى ئېلىپ
يۈرۈيدىغان خەلقئارالىق سودا
كارۋانلىرى تۈزدى ۋە دۆلەت-رايونلار
ئېتراپ قىلىدىغان ئالتۇن ئاقچا

بىرلىكنى ياراتتى.

ئۇيغۇر تۇرمۇش مەدەنىيىتىدە

تەنتەربىيە مۇھىم ئورۇن تۇتىدۇ.

ئوقيانى ئات ئۈستىدە ئارقىغا ئېتىپ

نشانغا تەگكۈزۈش، چېلىشىش، ئات

ئويۇنى، ئات توپ (چەۋگەن توپ)،

ئوغلاق تارتىشىش، ساغاردى ئويناش،

دارۋازلىق، سېھرىگەرلىك،

موللاقچىلىق، ساقا ئويناش،

شاھماتۋازلىق، گاگا توقماق، لەگلەك

ئۇچۇرۇش ۋە نۇرغۇنلىغان بالىلار

ئويۇنلىرى ئۇيغۇرلارنىڭ ئىرادە
چىنىقتۇرۇش، ماھارەت يېتىلدۈرۈش
تېپىدىكى تەنتەربىيە مەدەنىيىتى
سىستېمىسىنى شەكىللەندۈردى.

ئۇيغۇرلارنىڭ بىر پۈتۈن ھەممە
شەرتلىرى مۇكەممەل ئېتنولوگىيلىك
مىللەت ئىكەنلىكى شۈبھىسىز دۇر.
ئۇيغۇرلارنىڭ تارىخى ۋە تۇرمۇش
مەدەنىيىتى بۇ ھۆكۈمنى ھەر تەرەپلىمە
ئىسپاتلايدۇ. ئۇيغۇرلار تېخى
ئىجتىمائىي مىللەت ۋە سىياسىي

مىللەت كاتېگورىيىسىگە كۆتۈرۈلگەن
ئەمەس.

ئېلىكتاپ ياسغۇچى : ئەزمەت 520

<http://qaknar.blogbus.com>

QQ:846333585